



3 . नओं युगु



मनोहर चुधु, आकाशवाणी मुम्बई स्टेशन ते सिंधी सेक्शन में प्रोग्राम एक्जीक्यूटिवि आफ़ीसर तोर खिज़्मत अंजामु डींदे सिंधी कलचर खे फ़रोख़ डियण लाइ हर मुमकिन कोशश कंदे उतां रिटारमेंट वरिती. हिन जू केतिरियूं ई कहाणियूं रेडियो तां नशरु थी चुकियूं आहिनि ऐं संदसि ब्र कहाणी संग्रह 'नओं युगु' ऐं 'राति गुजरी वेंदी' आहिनि.

अजु जे सभ्य समाज में औरत खे मरदि जे समानु हक़ डियण सां गडोगडु संदसि इज़त ऐं आबरु वधाइण लाइ मौजूदह कहाणीअ जे पिलाट जी घड़ति कयल आहे.



दीवान चइनराय जे मौत खां पोइ डहें डींहुं क्रया करम लाइ संदसि पत्नी राधा पंहिंजी धीउ कमला खे साणु करे दीवान जे संखनि जो कलषु खणी नासिक में गोदावरी नदीअ जे तट ते अची पहुती. पिंडे जे साम्हं कलष रखी चयाई :

“मुंहिंजे घोट जे संखनि जो कलषु आहे. जल परवानु करिणो आहे, पिता जो क्रिया करमु उन जे धीउ कमला कंदी.”

पिंडो कडहिं कलष खे त कडहिं कमला जे चहरे खे डिसी रहियो हो. जडहिं को बि फैसिलो कोन करे सधियो तडहिं पोथीअ जा वर्क वराईंदे चयाई :

“शास्त्रनि में प्राणीअ जे क्रया करम जो हकु पुट संतान खे ई डिनो वियो आहे. कन्या त क्रया करमु करे ई नथी सघे. प्राणीअ जी सद्गतीअ लाइ क्रया करम शास्त्रनि पटांदइ हुअण घुरिजे.”

इहो चई पिंडो चुपि करे वेही रहियो. राधा जे कननि ते पिंडे जा अखर पूरीअ रीति पिया या न खबर कोन आहे पर एतिरो ज़रूर समुझ में आयुसि त क्रया करम लाइ हिन जे पुट विनोद जी ज़रूरत आहे. राधा सचु त माज़ीअ जे तस्वीरुनि में खोहिजी वेई.

चारि साल अगु..... मुम्बईअ जो सहार हवाई अडो..... राति जा ब्र वगा हुआ! दीवान चइनराय जो समूरो परीवारु हिन जी ज़ाल राधा ऐं धीउ कमला, विनोद खे आमरीका वजण लाइ, हवाई ज़हाज में चाइहण आयल हुआ. विनोदु, दीवान चइनराय जो सिकीलधो पुटु हुओ. हिन हींअर ई एम.एस.सी. फ्रस्ट किलास में पासि कई हुई. केमीकल टेकिनालाजीअ में पी.एच.डी करण लाइ हू आमरीका वजी रहियो हो. विनोद खे छडे बाक्री सभिनी जा चहरा लथल हुआ. राधा जे अखियुनि में गोड़हा तरी रहिया हुआ. हूअ उन्हनि गोड़हनि खे रोकण जी पूरी कोशशि करे रही हुई. कमला बि पाण खे झल डियण लाइ अधु खिलंदे अधु रुअंदे भाउ सां हितां हुतां जू गाल्हियूं करे रही हुई. पर दीवान साहिब त कंधु हेठि करे कंहिं गूडहे वीचार में हो. ओचितो अनाउसमेंट थी : “न्यूयार्क डांहुं वेंदड़ फ़िलाईट नम्बर ३०४ जा यात्री हवाई ज़हाज डांहुं रवाना थियनि.”

विनोद उथियो, पहिरियाई माउ खां ऐं पोइ पीउ खां पेरे पेई मोकिलायाई. कमला खे सिक सां भाकुर पाताई. कंहिं जे ज़िबान मां हिकु अखर बि कोन अकिलियो विनोद हिक वडे हाल डांहुं पंहिंजनि खां परे हलंदो वियो. टे जिस्म उन विछोडे खे तेस्ताई डिसंदा रहिया; जेस्ताई विनोद हिक मोड़ तां मुड़ंदे अखियुनि खां ओझलु थी वियो. दीवान साहिब लाइ ही विछोडे सहणु महालु हो. हू भरि में पियल कुसीअ जो सहारो वठी वेही रहियो. हिन जे अखियुनि में गोड़हा तरी आया.

राधा घरि पहुची पंहिंजो सबुर विजाए वेठी, वडे वाके दीवान खे चयाई :

“जे पुट में एतिरो मोह अथव त हिन खे परदेस वजण ई छो ड़िनुव. हाणे छा थींदो मुंहं सुज़ाइन मां या ऊंधी मंजी पाइन मां! पड़हण वियो आहे, को उम्र भरि लाइ त कोन वियो आहे. जल्दु वापसि अची वेंदो, एडो मोह को ठहे थो ! पाण खे हिमथ ड़ियो !”

दीवान चइनराय आहिस्ते वराणियो : “हिन घर में मुंहिंजी केरु थो बुधे, सभिनी खे पंहिंजी मति आहे. विनोद खे मोकल ड़ियण लाइ मुंहिंजी मर्जी असुलु कोन हुई पर अजुकाल्ह जे नवजवाननि खे केरु समुझाए. चवनि हित छा रखियो आहे न आहे पड़हाईअ जो क़दुरु, न आहे जीवन जो सुखु, पर सच इहो आहे राधा, त हीअ पीड़ही पंहिंजे सुख लाइ परेशानु आहे. हिननि खे वडुनि जी सिक ऐं प्यार जो को बि ओनो कोन आहे. न आहे हिननि खे पंहिंजे माउ पीउ जो ख्यालु ऐं न पंहिंजे देश सां लगाउ; सभ जा सभु खुदगर्ज थी पिया आहिनि. खैर! जिते बि हुजे, शल खुशि हुजे ! असां जो छा! असां त पंहिंजा ड़ींहं खाई चड़्हया आहियूं.”

दीवानु हिकु थधो शूकारो भरे उथी खडो थियो.

वक्रतु पंहिंजी रफ़तार सां हलंदो रहियो, टे साल गुज़िरी विया. विनोद जी पी एच.डी लाइ थीसिज़ि तस्लीम कई वेई. हिन खे आमरीका जो ग्रीन कार्ड मिली वियो हुओ. विनोदु हाणि कंहिं रीसर्च लेबारेटरीअ में खोज जो कार्य करे रहियो हुओ. विनोद जे आयल खत में राधा ऐं दीवान साहिब खे फ़क़ति इहाई खबर ज़ाणण जी उत्सुकता हुई त विनोद कडहिं थो घरि वापसि अचे पर हर खत में इहा खबर ग़ैर मौजूदु हूंदी हुई. हर खत पड़हण खां पोइ हिननि खे केतिरनि ड़ींहनि ताई मलूलु रहिणो पवंदो हो. वरी नए सिर ब्रिए खत जो इंतज़ारु शुरु थींदो हो. राधा पंहिंजे भतार खे ड़डु ड़ियण लाइ चवंदी हुई.

“तव्हां अजायो था परेशानु थियो. पखी बि हर शाम पंहिंजनि आखेड़नि डांहुं वापसि वरंदा आहिनि. असां जो विनोद त इंसानु आहे. हिक ड़ींहं ज़रुरु वापसि ईंदो.”

परेशानु दीवान साहिब खे इहो दलीलु कोन आउड़ियो, चयाई :

“राधा! जिनि खे परदेस जो चश्को लगो आहे ऐं पंहिंजे वतन खे, पंहिंजे घर खे दूर करे था भांइनि, से पर कटियल पखियुनि जियां आहिनि. हिननि वटां पंहिंजे आश्याननि डांहुं वापसि वरण जी उमीद करण नादानी आहे. मुंहिंजो मनु थो चवे त हाणि हिन जो मुंहं ड़िसणु मुंहिंजे नसीब में न आहे.”

दीवान चइनराय खे वडी उम्र में पंहिंजे पुट जो विछोडे घुणे जियां खाई रहियो हो. निबलु सरीरु सट सही कोन सधियो ऐं वजी डाक्टरनि जे पिड़ि पियो. डाक्टरनि हिन जी बीमारीअ खे नालो ड़िनो ‘हार्ट अंजाईना’ याने दिलि जी कमज़ोरी’ दीवान साहिब बिस्तरो पकिड़ियो. राधा ऐं कमला ड़ींहं राति हिन जी सेवा में लगियूं रहियूं.

हिक ड़ींहं कमला पंहिंजे भाउ खे हिकु मुख़्तसर खतु लिखियो.

“प्रिय विनोद !

दादा दिलि जी बीमारीअ जो शिकारु थी पियो आहे. दवा दरिमलु थिए पियो. कुझ फाइदो बि अथसि. मां समझां थी त दादा तुंहिंजो विछोड़ो झेले न थो सघे, थी सघेई त सभु कुझ छडे वापसि हली अचु. तो बिनि हीउ घरु उबाणिको थी पियो आहे.”

विनोद खत जो जवाबु टिनि महिननि खां पोइ डिनो. खत न हो, नासवर, नशितरु, टुंबण जे बराबरि हो.

“प्रिय कमला !

तुंहिंजो खतु पड्ही मां इन राए ते पहुतो आहियां त असीं सभु भारतवासी हमेशह सेंटीमेंटल याने भावुक आहियूं ऐं हकीकत जी परख असां में कोन आहे. इन सबबां ई असां पुठिते पियल आहियूं. मां अहमु खोज कार्य में मशिगूल आहियां ऐं ईदड़ टिनि चइनि सालनि ताई वतनि वरण जो सोचे बि न थो सघां. जेकडहिं मुंहिंजो खोज कार्य सफलु थियो त मूंखे आमरीका सरकारि तरफां इनामु मिलंदो. दादा खे उहा झिरिक ऐं झिरिकीअ जी कहाणी यादि डियारिजि. जेका हू असां खे बुधाईदो हो, जडहिं असां नंढा हुआसीं. झिरिकु ऐं झिरिकी हिकु आखेड़ो अडीनि था. आखेड़े में नंढिडा चूजा जनमु वठनि था, आखेड़े में चूं चूं जी आनंदमय गूंज थिए थी. झिरिक झिरिकी चूजनि लाइ हितां हुतां खाधो आणे रखनि था. चूजनि खे खाराईनि था. चइनि हप्तनि में चूजा वडा थियनि था. पीउ ऐं माउ हिननि खे उडामण सेखारीनि था. हिक डींहुं उहे चूजा पीउ ऐं माउ खे छडे फर करे ऊचे आसिमान डांहुं पंहिंजा पंख पखेड़े ऊची उडाम भरीनि था ऐं बसि.....

हिक नई शखिसियति जो निर्माणु थिए थो. शायदि नएं युग जी बि इहा ई कहाणी आहे.

कमला ! मां हिन खत सां पंहिंजे दोस्त जेनीअ जो फोटो मोकिले रहियो आहियां. उमेद तोखे जरूर पसंदि ईदो. जेनी हाणि मूं सां ई गडु रहंदी आहे.”

कमला ऐं राधा इहा चिठी दीवान खे कोन डेखारी. राधा चिठी पड्ही टुकिरा टुकिरा करे फाड़े फिटी करे छडी. हिन मन ई मन में फ़क़ति एतिरो चयो :

“नालाइक! असां इंसान आहियूं असीं न ढोर आहियूं ऐं न पखी आहियूं. दिलि त चवे थी त तोखे को पारातो डियां, पर न, जिति हुजीं शल आबादु हुजीं, शल कोसो वाउ न लगेई!”

विनोद जी उन चिट्ठी अचण खां हिक महिनो पोइ जी गाल्हि आहे, दीवान हिक डींहुं सुबह जो निंड मां उथियो. राधा खीर जो गिलासु आणे हिन खे हथ में डिनो. कमला पंहिंजे पीउ जे पासे में वेठी हुई. दीवान हिक दुक खीर जो भरियो, चहरे ते मधुरु मुस्कुराहट हुआसि, चयाई.

“राधा! राति सुपने में विनोदु डिठुमि, वडो माण्हू थी वियो आहे. तूं बि हाणे नुंहं जी तलाश शुरु करे छडि, विनोदु ईदो त जल्दु ई उन जी शादी कराए छडिबी.” राधा मोड़ो डेई उथी खड़ी थी. वेंदे वेंदे चयाई...

“मोह जी फासी छडियो. पंहिंजी सिहत जो खयालु करियो. सुपना डिसणु बंद करियो. सचु इहो आहे त विनोद हाणे वापसि कोन ईदो. हू वनी बि उते ई वठी वेठो आहे.”

दीवान साहिब जे मुंहं जो पनो लही वियो, खीर जो ग्लास हिन जे हथ मां किरी पियो, हिन जो कंधु लुडिहकी वियो, कमला खां रडि निकिरी वेई. राधा डोड़ी आई, इऐं ई सभु कुझ समाप्त थी वियो. कमला भाउ खे टेलीफोन करण जे लाइ टेलीफोन जो चोजो हथ में खंयो, त माणसि परियां ई रडि करे चयुसि.

“खबरदार, जे भाउ खे फ़ोन कयो अथेई! हाणि हू छा अची कंदो, मां हिन जो मुंहं बि डिसणु नथी चाहियां. हू हिक कंगालु इंसानु आहे. हू छा माउ पीउ जो कर्जु चुकाए सघंदो ! मां हिन खे इन कर्ज खां मुक्तु थी करे छडियां.”

कमला टेलीफोन जो चोगो हेठि रखी छडियो.

दीवान जे मौत खां पोइ सभिनी मिटनि माइटनि राधा खां विनोद जे अचण बाबति पुछियो, पर हिन कंहिं खे संओं जवाबु कोन डिनो, किनि खेसि सलाह डिनी त

“राधा! तूं दीवान जे संखनि जो कलषु रखी छडि, जडहिं विनोदु अमरीका मां वापसि ईदो, तडहिं हू हरिद्वार या नासिक में वजी संखनि जो कलषु जल्दु परिवान करे ईदो. इहो फ़र्जु हुन जो आहे.”

राधा ठहर मां वराणियो : “मां विनोद लाइ छो तरिसां! क्रया करम जो फ़र्जु हाणि कमला ते आहे. मुंहिजे लाइ धीउ ऐं पुटु में को बि फ़र्कु न आहे. ज़मानो बदलियो आहे, क़ानूनु बदलियो आहे, पोइ समाज छो न थी बदलिजे! केतिरो वक्त पुट पुट करे पियो जीइबो. बिन्ही खे सागिया हक़ आहिनि त पोइ बिन्ही जा सागिया फ़र्ज छो कीन आहिनि. डुहें डीहं संखनि जो कलषु कमला ई परिवानु करे पंहिंजो फ़र्ज पूरो कंदी. इन लाइ हिन खे केरु बि रोके नथो सघे. राधा उन उद्देश्य सां ई दीवान जे मौत खां डुह डीहं पोइ नासिक में अची गोदावरीअ नदीअ जे तट ते पहुती हुई.

खबर न आहे राधा अजां केतिरो वक्तु माज़ीअ जी तस्वीरुनि में खोहियल रहे हा, पर कमला पंहिंजे माउ खे वीचारनि में बुडल डिसी संदसि हथु पकिड़ियो ऐं चयाई :

“ममा! हाणे छा करियूं? पिंडो त क्रया करम कराइण लाइ तियारु कोन आहे.”

धीउ जो आवाज़ बुधी, ज़णु राधा निंड मां जागी उथी. धीअ खे चयाई :

“खणु कलषु! हल मूं सां! इहो फ़र्जु अजु धीउ खे ई निबाहिणो पवंदो!”

नदीअ जी तेज़ वहंदड़ धारा में माउ जे आदेश सां कमला संखनि जो कलषु ऊंधो करे संखनि खे जल परिवानु कयो. बिन्ही माउ ऐं धीउ गडिजी गोदावरीअ खे प्रणामु कयो. राधा पंहिंजी धीउ जे मथे ते हथु रखियो ऐं चयाई :

“कमला पुट, तो अजु पंहिंजो फ़र्जु पूरो कयो !”

परे खां पंडो अखियूं टिमटिमाए नएं युग खे डिसंदो रहियो.

नवां लफ़्ज़

संख - हाठियूं

डुदु - आथतु

भतारु - घोटु

ओझलु - गाइबु

आउड़णु - वणणु

वनी - कुंवारि

कोसो वाउ लगणु - तक्लीफूं डिसणु.

अभ्यास

सुवाल १: हेठियनि सुवालनि जो जवाबु हिक बिन जुमिलनि में लिखो :-

- विनोदु आमरीका छो वियो हो ?
- दीवान चइनराय जी पुट जे विछोड़े में कहिड़ी हालति थी ?
- कमला पंहिंजो फ़र्जु कीअं पूरो कयो ?
- राधा दीवान चइनराय खे वड़े वाके छा चयो ?

सुवाल २: हेठियनि सवालनि जा जवाब थोरे में लिखो :-

- पुट ऐं धीअ बाबति राधा जा कहिड़ा वीचार हुआ ?
- छोकिरियुनि खे कहिड़ा क़ानूनी हक़ मिलियल आहिनि ?

सुवाल ३: सागी माना वारनि लफ़्ज़नि जा जोड़ा मिलायो :-

(अलफ़)

(ब)

हाठियूं

मुश्किलु

डुदु

संख

महालु

आथतु

उबाणिको

किनारो

गायबु

अकेलो

तटु

ओझल

(ब) हेठियां जुमिला कंहिं कंहिं खे चया आहिनि :-

(१) “मुंहिजे घोट जे संखनि जो कलषु आहे.”

(२) “ऐडो मोहु को ठहे थो !”

(३) “असीं सभु भारतवासी हमेशह सेंटीमेंटल भावुक आहियूं.”

सुवाल ४:

(अलफ) ज़िद लिखो :-

विछोड़ो, जनमु, आबादु, हाजुरु

(ब) सिफ़तूं ठाहियो :-

दर्द, सालु, शख्सु, परेशानी, वहमु

(स) हेठियनि इस्तलाहनि जी माना डेई जुमिलनि में कमि आणियो.

कोसो वाउ न लगणु, ओझलु थियणु, डुडु डियणु, मुंहं जो पनो लही वजणु

(द) वियाकरण मूजिबु गाल्हाइण जा लफ़ज़ सुजाणो :-

मानु, लाइ, ईमानदारु, शाबासि, कलषु

पूरक अभ्यास

१: टुकर ते अमली कम :-

वक्तु पंहिंजी रफ़तार सां हिन जी शेवा में लगियूं रहियूं.

(i) टुकर मां, हेठि डिनल जुमिलनि सां सागियो मतिलबु खंदड़ सिटूं गोल्हियो :-

(अल्फ) राधा पंहिंजे घोट खे दिलासो डियण लाइ चवंदी हुई.

(ब) कमज़ोरु सरीरु सदिमो सही न सघियो.

(बु) वक्तु न रुकियो.

(प) तव्हां नाहकु वियाकुलु थियो था.

(ii) टुकर में अंग्रेज़ी लफ़ज़नि जो इस्तमालु थियलु आहे. मिसालु ग्रीन कार्ड वगैरह, अहिड़ा लफ़ज़ गोल्हे लिखो:

(iii) हिक सिट में जवाबु डियो :-

(अल्फ) विनोद कहिड़ी डिग्री हासुल कई ?

(ब) दिलि जी बीमारीअ जो नालो लिखो.

(iv) परदेस में वेंदड़ ‘पर कटियल पखियुनि जियां आहिनि’ इन सिट जी समुझाणी लिखो :-

(v) जोड़ा मिलायो :-

(१) आशियाना

(२) वतनु

(३) नादानी

(४) दलीलु

(१) बेवकूफी

(२) घर

(३) सही सबबु (तर्क)

(४) देश

(vi) मिसाल समुझी खाको पूरो करियो :

डिनल लफ़ज़	सुफ़ति	इस्मु
परेशानु दीवानु साहिबु	परेशानु	दीवानु साहिबु
वड्डी उमिरि		
.....		सरीरु
.....	टे	

२) उपटार लिखो : “दोस्तु उहो जो औखीअ वेल कमि अचे.”

३) डिनल मिसाल मुजिब खालनि में मुनासिब लफ़ज़ लिखो :

अखर: र, ई, त

जुमिला: (१) कमान मां निकितलु वापसि न ईदो.

(२) अजुकल्ह त डियारीअ ते काना ब्राण हिक सुठी समिझी वेंदी आहे.

(१) अखर : स, क, म

जुमिला : (१) कोर्ट में शाहिदी डियण खां अगु में खणिणो पवंदो आहे.

(२) वक्रतु गुज़िरंदे ई न पई आहे.

(२) अखर : र, ग, न

जुमिला : (१) असां जे में शाही गुलनि जो निमाउ थियो.

(२) कुदिरत जा अजीबु आहिनि.

(३) अखर : र, ज़, ओ

जुमिला : (१) ओभर खां सिजु उभिरंदो आहे.

(२) सुनीता कावड़ि विचां सां दरिवाज़ो बंदि कयो.

(४) अखर : र, गु, ओ

जुमिला : (१) सामान हो, कूलीअ खे सडु करिणो ई पियो.

(२) वाहणनि जे दूहनि सबबि फ़िफ़िड़नि जा वधी विया आहिनि.

(५) अखर : अ, म, ल, इ

जुमिला : (१) इंसान जी टीं अखि आहे.

(२) इलिमु बिना अधूरो आहे.

